



अखिल नेपाल फुटबल संघ
शहिद स्मारक 'ए' डिभिजन लीग फुटबल प्रतियोगिता नियमावली २०७९

परिच्छेद-१

प्रारम्भिक

नियम (१) संक्षिप्त नाम र प्रारम्भ :

- क) यस प्रतियोगिताको नाम शहिद स्मारक 'ए' डिभिजन लीग फुटबल प्रतियोगिता २०७९ रहनेछ र अंग्रेजिमा यस प्रतियोगितालाई MARTYR'S MEMORIAL 'A' DIVISION LEAGUE 2023 भनिने छ ।
ख) यो नियमावली तुरुन्त प्रारम्भ हुनेछ ।

नियम (२) परिभाषा :

विषय वा प्रसंगले अर्को अर्थ नलागेमा,

- क) 'संघ' भन्नाले अखिल नेपाल फुटबल संघलाई सम्झनु पर्दछ ।
ख) 'समिति' भन्नाले संघले प्रतियोगिता संचालानार्थ गठित विभिन्न समितिहरु: लीग संचालन समिति र रेफ्रि समिति आदिलाई सम्झनु पर्दछ ।
ग) 'प्रतियोगिता' भन्नाले शहिद स्मारक 'ए' डिभिजन लीग फुटबल प्रतियोगिता २०७९ लाई सम्झनु पर्दछ ।
घ) 'क्लब वा टिम' भन्नाले संघमा यस वर्ष शहिद स्मारक 'ए' डिभिजन लीग फुटबल प्रतियोगिता २०७९ मा सहभागी 'ए' डिभिजनका क्लब वा टिमहरुलाई मात्र सम्झनु पर्दछ ।

परिच्छेद -२

आयोजक, प्रविधिक तथा खेल संचालन

नियम (१) आयोजक तथा व्यवस्थापक

यस प्रतियोगिताको आयोजक अखिल नेपाल फुटबल संघ हुनेछ र प्रतियोगिता सम्बन्धि सम्पूर्ण प्राविधिक व्यवस्थापनको उत्तरदायित्व संघद्वारा गठित शहिद स्मारक 'ए' डिभिजन लीग संचालन समितिले वहन गर्नेछ ।

नियम (२) खेल स्थल तथा संचालन मिति

प्रतियोगिताका सम्पूर्ण खेलहरु संघले निर्धारण गरेको खेलमैदानमा मिति २०७९ फाल्गुण १९ गते देखि काठमाण्डौको दशरथ रंगशाला, एन्फा कम्प्लेक्स सातदोबाटो खेल मैदान, एन्फा टेक्निकल सेन्टर च्यासल र संघले तोकिएको अन्य खेल मैदानमा संचालन गरीनेछ ।

नियम (३) आयोजक समिति

अखिल नेपाल फुटबल संघ मुल आयोजक समितिको रुपमा कार्यरत रहनेछ भने लीग संचालन समितिले सम्पूर्ण व्यवस्थापनको जिम्मेवारी वहन गर्नेछ ।



नियम (४) समितिहरू

शहिद स्मारक 'ए' डिभिजन लीग २०७९ को लीग संचालन समिति र रेफ्रि समिति गठन गर्ने अधिकार अखिल नेपाल फुटबल संघमा निहित रहनेछ।

नियम (५) सहभागीता

संघमा यस वर्ष आवद्धता रहेको 'ए' डिभिजनका १४ वटा क्लब वा टिमहरूले संघले निर्धारण गरेको समयमा रीतपूर्वक टिम दर्ता गराई यस प्रतियोगितामा सहभागीता हुन सक्नेछन्।

- | | | | |
|-------------------------------|------------------------------|----------------------|-----------------------|
| १) मछिन्द्र फुटबल क्लब | २) त्रिभुवन आर्मी फुटबल क्लब | ३) एन.आर.टि क्लब | ४) सातदोबाटो युथ क्लब |
| ५) मनाङ्ग मस्याङ्गदी क्लब | ६) थ्रि स्टार क्लब | ७) संकटा क्लब | ८) ए.पि.एफ फुटबल क्लब |
| ९) जावलाखेल युथ क्लब | १०) हिमालयन शेर्पा क्लब | ११) नेपाल पुलिस क्लब | १२) फ्रेण्डस क्लब |
| १३) चर्च व्वाइज युनाईटेड क्लब | १४) खुमलटार युवा क्लब | | |

माथि उल्लेखित १४ क्लबहरूले यस शहीद स्मारक 'ए' डिभिजन लीग फुटबल प्रतियोगिता २०७९ मा सहभागीता नजनाएको अवस्थामा सहभागी नहुने त्यस्ता क्लब वा टिमहरूलाई 'बी' डिभिजनमा भारीनुका साथै संघले यसै प्रतियोगिता नियमावली (२२) अनुसार थप कारवाही तथा जरीवाना गरीनेछ।

नियम (६) टिम दर्ता

संघले तोकेको मिति २०७९ पौष २२ गते भित्र टिम दर्ता शुल्क रु २५,०००/- (पच्चिस हजार रुपैया) संघको नाममा नेपाल इन्भेष्टमेन्ट बैंकको खाता नं.००१०१०१००३१३५४ मा बुझाएको भौचर बुझाउनु पर्नेछ। प्रत्येक क्लबले National Club Licensing को लागि आवश्यक कागजातहरू मिति २०७९ माघ १५ गतेसम्म बुझाई सक्नु पर्नेछ।

नियम (७) खेलाडी तथा अफिसियल दर्ता

- १) अखिल नेपाल फुटबल संघद्वारा जारी गरीएको खेलाडी दर्ता नियमावली २०७८ अनुसार 'ए' डिभिजनमा सहभागी क्लबबाट २०७९ सालको निम्ति एन्फाद्वारा माग गरेका कागजातहरू सहित पेश गरे पश्चात चेकजांच गरी सुनिश्चित गराई दर्ता भएका खेलाडीहरूले मात्र यस प्रतियोगितामा सम्बन्धित क्लबबाट प्रतियोगितामा सहभागी हुन पाउनेछन्। प्रत्येक क्लब/टिमले अधिकतम ५० जना सम्म खेलाडी र १० जना अफिसियल दर्ता गराउन सक्नेछ। सहभागी क्लबहरूले मिति २०७९ माघ २९ गते सम्म कम्तिमा २० जना खेलाडी खेल्ने पोजिसन र जर्सी नम्बर सहित अनलाईन दर्ता गराउनु पर्नेछ। यसरी २० जना खेलाडी दर्ता गर्दा दुई जना गोलकिपर हुनु पर्नेछ। खेलाडी दर्ता गर्दा विश्व फुटबल संघ (फिफा) द्वारा लागु गरिएको अनलाईन फिफा कनेक्ट प्रणाली अनुसार रितपूर्वक अनलाईन दर्ता गरी एन्फामा प्रमाणीकरणको निम्ति पेश गर्नु पर्नेछ। खेलाडी दर्ता गर्दा खेलाडीको हालसालै खिचेको पासपोर्ट साइजको फोटो, नागरीकताको प्रमाण पत्र वा राहदानीको प्रति, निरोगिताको प्रमाण पत्र, स्वास्थ्य बीमा गरीएको प्रमाण पत्र र क्लब संगको सम्झौता पत्रको प्रतिलिपि अनिवार्य अपलोड गर्नु पर्नेछ। खेलाडी दर्ता अवधि कम्तिमा पनि मिति २०७९ माघ महिना देखि मिति २०८० असार महिना सम्म कायम रहेको हुनु पर्नेछ। साथै थप खेलाडी दर्ता गराउंदा प्रतियोगिता अन्तर्गत आफ्नो टिमको खेल हुने दिन भन्दा २ दिन अघि संघमा दर्ता गराउनु पर्नेछ। टिमले पहिलो म्याच खेल्नु अघि PCMA रिपोर्ट अनिवार्य पेश गर्नु पर्नेछ।
- २) सहभागी क्लबहरूबाट बढीमा १० जना अफिसियलहरू दर्ता गराउन सक्नेछन्। जस मध्ये ५ जना (मुख्य प्रशिक्षक, सहायक प्रशिक्षक, गोल किपर प्रशिक्षक र टिम मेनेजर, फिजिओ वा टिम डक्टर) अनिवार्य रूपले दर्ता गराउनु पर्नेछ। अफिसियलहरू दर्ता गराउंदा पद अनुसार नै सम्बन्धित कार्य सम्पादन गर्ने हुनु पर्नेछ। प्रशिक्षक दर्ता गर्दा प्रशिक्षकको योग्यता कम्तिमा ए.एफ.सि. 'ए' लाईसेन्स वा सो सरहको योग्यता प्राप्त गरेको हुनु पर्नेछ र सहायक प्रशिक्षक दर्ता गराउंदा कम्तिमा ए.एफ.सी. 'सि' लाईसेन्स र गोलकिपर प्रशिक्षक दर्ता गर्दा कम्तिमा ए.एफ.सी. गोलकिपिङ्ग लेभल १ लाईसेन्स प्राप्त भएको



हुनु पर्नेछ । विदेशी प्रशिक्षक दर्ता गर्दा पनि माथि उल्लेखित लाईसेन्सहरुको साथै दर्ता गर्ने समयमा श्रम स्वीकृती अनिवार्य रुपमा पेश गर्नुपर्दछ ।

खेलाडी तथा अफिसियलको दर्ता शुल्क रु. १०००१-(एक हजार मात्र) लाग्नेछ । यसै वर्ष संचालन गरेको 'सि' डिभिजन लीग छनौट प्रतियोगितामा सहभागी भई 'सि' डिभिजनमा छनौट भएका २ वटा क्लबहरु (वागमती युथ क्लब सर्लाही र गोलबजार युथ क्लब सिराहा) बाट दर्ता भएका खेलाडीहरु दर्ता गर्न पाउने छैन ।

- ३) सहभागी टिमहरुले विदेशी खेलाडीको हकमा संघको फुटबल खेलाडी दर्ता नियमावली बमोजिम फिफाको निर्देशन अनुसार टि.एम.एस (TMS) प्रणाली अन्तर्गत स्थानान्तर भएको हुनु पर्नेछ र वढीमा ५ (३+१+१) जना विदेशी खेलाडीहरु (३ विभिन्न मुलुकको विदेशी खेलाडी, १ एसियाली मुलुकको विदेशी खेलाडी र १ दक्षिण एसियाली मुलुकको विदेशी खेलाडी) दर्ता गराई खेलाउन पाउने छन् । यसरी दर्ता गरेका ५ विदेशी खेलाडीहरु मध्येबाट जम्मा ४ जना विदेशी खेलाडीहरु एकै पटक मैदानमा खेलाउन सकिनेछ । विदेशी खेलाडीहरुको हकमा नेपाल सरकारको नियमानुसार खेलाडी दर्ता गर्दा श्रम स्वीकृति अनिवार्य लिई भिसाको अवधि कायम रहेको हुनु पर्नेछ ।

नियम (८) परिचय पत्र Accreditation Card

- १) यस प्रतियोगितामा सहभागी टिमहरुले प्रत्येक दिन खेल खेल्नु अघि खेलाडीहरु र अफिसियलहरुले अनिवार्य रुपमा संघद्वारा वितरित परिचय पत्र (Accreditation Card) ल्याउनु पर्नेछ । म्याच अगाडी म्याच कमिश्नरले खेलाडीहरुको (Accreditation Card) जांच गर्नेछ, र यदि कुनै खेलाडीसंग परिचय पत्र (Accreditation Card) नभएमा त्यस्ता खेलाडीहरुले खेल खेल्न योग्य हुने छैन । परिचय पत्र (Accreditation Card) नभएका वा खेल खेल्ने दिन परिचय पत्र साथमा लिई नआउने खेलाडी तथा अफिसियलहरुलाई Substitute Bench मा समेत बस्ने अनुमति प्रदान गरीने छैन । कुनै पनि टिमबाट दर्ता भएका खेलाडी वा अफिसियलले आफ्नो परिचय पत्र (Accreditation Card) हराएमा सम्बन्धित क्लबले लिखित निवेदन सहित जरीवाना स्वरुप रु.२,०००।(दुई हजार रुपैया) दिई अर्को परिचय पत्र (Accreditation Card) लिनु पाईने छ । खेल खेल्ने दिन परिचय पत्र हराएमा त्यस्ता खेलाडीलाई खेल अनुमति दिईनेछ, भने अफिसियललाई पनि Substitute Bench मा बस्ने अनुमति दिईनेछ, तर परिचय पत्र हराएको जानकारी सम्बन्धित क्लब मार्फत लिखित रुपमा जानकारी गराई जरीवाना शुल्क रु.२,०००। (दुई हजार रुपैया) तिरेको हुनु पर्नेछ ।
- २) प्रत्येक दिन खेल खेल्ने दुई टिमका खेलाडीहरु र अफिसियलहरुले मात्र संघले प्रदान गरेको परिचय पत्र (Accreditation Card) देखाए पश्चात मात्र खेल मैदानमा प्रवेश पाउनेछ । प्रतियोगितामा सहभागी अन्य टिमका खेलाडीहरु तथा अफिसियलहरु संघले निर्धारण गरेको स्थानमा वा प्यारापिटमा मात्र प्रवेश गर्न पाउने छन् ।

नियम (९) खेल नियमावली

प्रतियोगिताका सम्पूर्ण म्याचहरु आई एफ ए बोर्डद्वारा पारित गरी विश्व फुटबल महासंघ (FIFA) ले जारी गरेको फिफा लज अफ दि गेम (Laws of the Game), ए.एफ.सी.को प्रतियोगिता नियमावलीका साथै आयोजक समितिद्वारा जारी यस नियमको अधिनमा रहि लागु गरी खेलाईनेछ ।

नियम (१०) खेल प्रणाली

- १) यस प्रतियोगिताका सम्पूर्ण म्याचहरु डबल राउण्ड रोविन लिगको (प्रत्येक सहभागी टिमले एक आपसमा दुई पटक खेल खेल्नु पर्ने) आधारमा गरी १८२ खेलहरु खेलाईने छ । डबल राउण्ड रोविन लिग प्रणाली अन्तर्गत कुल १८२ वटा म्याचहरु हुनेछन् ।



नियम (११) खेल तालिका

यस प्रतियोगिताको खेल तालिका आयोजक समितिले निर्धारण गर्नेछ । कुनै पनि आकस्मिक वा प्रविधिक कारणवश खेल तालिका परिवर्तन गर्नु परेमा सोको अधिकार आयोजक समितिमा निहित रहनेछ । आवश्यकता अनुसार आयोजक समितिले केहि म्याचहरुमा खेल तालिकाको मिति, समय र स्थान हरेफेर गरेर एउटै समयमा भिन्न मैदानमा खेलाउन सकिने छ । साथै कुनै बाध्यात्मक परिस्थिति उत्पन्न भै खेल तालिका तथा खेल स्थल परिवर्तन गर्नु पर्ने अवस्था श्रृजना भएमा सोको अधिकार आयोजक समितिमा रहनेछ । यस्तो परिस्थितिमा सहभागी टिमहरुलाई पूर्व जानकारी गराईनेछ साथै सहभागी टिमहरुले यस विषयमा सहयोग र सदभाव देखाई निर्धारित नया खेल तालिका अनुसार खेल खेल्नु पर्नेछ ।

नियम (१२) खेल अवधि

यस प्रतियोगिताको प्रत्येक म्याच ४५-४५ मिनेटको दुई हाफ गरि जम्मा ९० मीनेट खेलाइने छ र १५ मिनेटको विश्राम दिईनेछ । १५ मिनेटको समय गणना गर्दा पहिलो हाफको व्हिसेल बाट दास्रो हाफ सुरु हुने व्हिसेललाई मानिने छ ।

नियम (१३) वार्मिङ्ग अप

प्रतियोगितामा सहभागी टिमहरुले खेल मैदानमा म्याच शुरु हुनु भन्दा ५० मीनेट अगाडी मात्र खेल मैदानमा वार्म अप गर्न पाईनेछ भने म्याच शुरु हुन भन्दा २० मीनेट अधि आ-आफ्नो टिमको वार्मिङ्ग अप समाप्त गरी सक्नु पर्नेछ । साथै खेल दौरान आयोजकले निर्धारण गरेको स्थानमा मात्र बढीमा ६ जना खेलाडीहरु सम्म मात्र एकै पटक वार्म अप गर्न पाईनेछ भने वार्म अप गर्दा टिम बेन्चमा रहेका दुई जना अफिसियल, (प्रशिक्षक, सहायक प्रशिक्षक, गोल किपर प्रशिक्षक मध्ये) ले निर्दिष्ट स्थान(वार्म अप एरिया)मा गै निर्देशन प्रदान गरी प्रशिक्षण गराउन सकिनेछ । तर खेल मैदानको अवस्था हेरेर खेल मैदान उपयुक्त नभएमा म्याच कमिस्नरले वार्म अप मैदान बाहिर पनि गराउन सक्नेछ ।

नियम (१४) अंक र स्थान निर्धारण

- १) यस प्रतियोगिताको प्रत्येक खेलमा विजयी हुने टिमलाई ३ अंक दिइनेछ । खेल बराबर भएमा दुवै टिमलाई १(१ अंक दिईनेछ भने पराजित हुने टिमले कुनै अंक प्राप्त गर्ने छैन । सबै भन्दा बढि अंक प्राप्त गर्ने टिमलाई विजय घोषित गरीनेछ भने अंकको आधारमा क्रमश स्थान निर्धारण गरीने छ ।
- २) यदी २ वा २ भन्दा बढी टिमहरु बिच अंक बराबर हुन गएमा निम्न मापदण्ड अनुसार स्थान निर्धारण गरीनेछ ।
 - २.१) सम्बन्धित टिमहरु (अंक बराबर भएको टिमहरु बीच मात्र) को खेल नतिजाको आधारमा
 - २.२) सम्बन्धित टिमहरु (अंक बराबर भएको टिमहरु बीच मात्र) भएमा खेलको गोल अन्तरको आधारमा (गरेको र खाएको गोलको अन्तरबाट)
 - २.३) सम्बन्धित टिमहरु (अंक बराबर भएको टिमहरु बीच मात्र) बिचको खेलमा बढी गोल गरेको आधारमा
 - २.४) सबै खेलहरुको गोल अन्तरको आधारमा
 - २.५) सबै खेलहरुमा बढी गोल गरेको आधारमा
 - २.६) फेयर प्ले प्वाइन्टको आधारमा (पहेलो कार्डको -१, रातो कार्ड(दोहोरो पहेलो कार्ड) को -३, रातो कार्ड -४ अंक गरेर गणना गर्दा सबैभन्दा कम अंक हासिल गर्ने टिम)
- ३) माथि उल्लेखित सबै प्रक्रियाहरुबाट पनि स्थान निर्धारण हुन नसकेमा दुई टिम भए टस (Toss) द्वारा र दुई भन्दा बढी भएमा गोला प्रथाद्वारा स्थान निर्धारण गरिनेछ ।

नियम (१५) श्रेणी परिवर्तन

यस शहिद स्मारक 'ए' डिभिजन लीग फुटबल प्रतियोगिता २०७९ को सम्पूर्ण म्याचहरु समाप्त भए पश्चात अंक र स्थानको निर्धारण गर्दा सबै भन्दा कम अंक हासिल गरी १३औं र १४औं स्थानमा रहने २ टिमहरुलाई रेलीगेशन(घटुवा) गरी आगामी बर्ष २०८० मा 'बी' श्रेणीमा स्थानान्तरण गरीने छ ।



नियम (१६) जर्सी कलर र किट्स

- १) प्रत्येक टिमको फिफा र ए.एफ.सी.द्वारा जारी इक्युपमेन्ट रेगुलेसन (Equipment Regulation) बमोजिम जर्सी हुनु पर्नेछ। साथै सहभागी टिमहरूको दुई भिन्न रंगको एक आपसमा मेल नखाने दुई सेट जर्सी हुनुपर्ने छ। दुवै जर्सी कलर डार्क कलरको र दुवै जर्सी कलर लाईट कलरको छनौट गर्न पाईने छैन। जर्सीमा अगाडी १०-१५ सेमी र पछाडी २५-३५ सेमी को नंबर भएको हुनु पर्दछ। हाफ पाईन्टमा पनि १०-१५ सेन्टी मीटरको नंबर भएको हुनुपर्दछ। जर्सी नम्बर १ देखि ५० भित्र हुनु पर्नेछ भने गोलकिपरको निम्त १ नं. जर्सी छुट्टाइएको हुनु पर्नेछ। प्रत्येक क्लब/टिमले आ-आफ्नो जर्सीमा आयोजकले उपलब्ध गराएको प्रतियोगिताको मुख्य प्रायोजकको लोगो अंकित Sleeve Badge जर्सीको दायाँ बाहुला (Right Sleeve) मा अनिवार्य रूपले राखेको हुनुपर्नेछ। साथै टिमले आफ्नो जर्सीको अगाडी २०० cm² सम्मको प्रायोजकको विज्ञापन राख्न सक्नेछ। जर्सीको पछाडी नम्बरको माथि र तल दुई स्थानमा पनि १००/१०० cm² सम्मको विज्ञापन राख्न सक्नेछ। जर्सीको बायाँ बाहुला (Left Sleeve) मा पनि १०० cm² सम्मको विज्ञापन राख्न सक्नेछ। क्लबले कुनै पनि बेटिङ्ग कम्पनी तथा साइटसँग प्रायोजन सम्झौता गर्न पाउने छैन।
- २) प्रत्येक म्याचमा जर्सी कलर निर्धारण गर्दा निम्न प्राथमिकताको आधारमा गरीनेछ।
- क) टिम 'ए' ले पहिलो कलरको जर्सी छनौट गर्ने अवसर पाउनेछन।
- ख) टिम 'बि' ले पहिलो कलरको जर्सी लगाउन पाउने छ, यदि टिम 'ए' को जर्सी कलर संग मेल नखाएमा।
- ग) टिम 'बि' ले दोस्रो कलरको जर्सी लगाउन पर्नेछ, यदि टिम 'ए' को जर्सी कलर संग मेल खाएमा।
- घ) यदि टिम 'ए' र टिम 'बि' दुईवटाको पहिलो र दोस्रो कलर मेल भएमा म्याच कमिश्नरले दुईवटै टिमको जर्सी मेल नखाने गरी मिलाएर जर्सी कलर निर्धारण गरीने छ।

नियम (१७) ग्राउण्ड रिपोर्टिङ्ग

- १) प्रत्येक टिमले खेल शुरु हुनुभन्दा कम्तिमा ९० मीनेट अगाडी Player Selection List मा न्यूनतम १६ जना र अधिकतम २३ जना खेलाडीहरू रहेको Player Selection List म्याच कमिश्नरलाई बुझाउनु पर्नेछ। सो मध्यबाट खेल्ने ११ खेलाडी र बाँकी सुरक्षित खेलाडीहरूको नामावली पूर्णरूपमा भरी खेल्ने ११ जना खेलाडी तथा अन्य सुरक्षित खेलाडीहरू सहितको २३ जना खेलाडीको स्टार्टिङ्ग लिस्ट (Starting List) मा खेलाडीहरूको नाम, खेल्ने पोजिसन र जर्सी नम्बर पूर्ण रूपले भरि म्याच कमिश्नरलाई बुझाउनु पर्नेछ। अधिकतम १२ सुरक्षित खेलाडीहरू संग बस्ने अन्य ८ जना अफिसियल (प्रशिक्षक, टिम मेनेजर र टिम डक्टर) गरी बढीमा २० जना मात्र खेलाडी बक्समा बस्न पाउनेछन र निजहरूको नाम स्टार्टिङ्ग लिस्टमा स्पष्ट उल्लेख भएको हुनु पर्नेछ। उपरोक्त बमोजिमका खेलाडी र अफिसियलहरू खेलाडी दर्ता नियमावली बमोजिम दर्ता रहेका खेलाडी र अफिसियल हुनु पर्नेछ। यसरी खेलाडी बक्समा बस्ने खेलाडीहरू तथा अफिशियलहरूले म्याच दौरान कुनै पनि Electronic Device हरू (जस्तै: मोबाईल, ल्यापटप, ट्याबलेट र क्यामेरा आदी) प्रयोग गर्न कडाईका साथ निषेध गरीएकोछ। सहभागी टिमका प्रशिक्षक तथा अफिशियलहरू मध्ये खेल दौरान Technical Area मा एक जना मात्र आई खेल्ने खेलाडीहरूलाई निर्देशन (एसिस्ट) गर्न सक्नेछन्। कुनै कारणवश कुनै टिमको स्टार्टिङ्ग लिस्ट (Starting List) मा १६ जना भन्दा कम खेलाडी भएमा सो क्लब/टिमले म्याच खेल्न पाउने छैन र सो म्याच पून खेलाउने वा म्याचको नतिजा वारे आयोजकले निर्णय गर्नेछ।

नियम (१८) सट्टा खेलाडी (Substitute Players)

प्रत्येक खेलमा फिफाको संशोधित नियमावली अनुसार कुनै पनि टिमले १२ सुरक्षित खेलाडीहरू मध्ये ५ खेलाडीहरू (गोलकिपर सहित) सट्टा खेलाडीको रूपमा ३ पटक खेलाडी परिवर्तन गर्न पाउने अवसर प्राप्त गर्नेछ। यसरी ३ पटकमा खेलाडी संख्याको गणना गरीने छैन। खेलको मध्यान्तरमा परिवर्तन गरेका खेलाडीको खेलाडी परिवर्तनको अवसर गणना गरीने छैन। तर पाँच खेलाडी मात्र परिवर्तन गर्न पाउनेछ।



नियम (१९) लीग संचालन समिति तथा रेफ्रि समितिको काम, कर्तव्य र अधिकार

१) लीग संचालन समिति

प्रतियोगिताको प्रत्येक खेल सुचारु रूपले संचालन गर्न लीग संचालन समितिले आवश्यक निर्णय गर्नेछ। कुनै पनि विषयमा अनुशासनिक कारवाही गर्नु परेमा लीग संचालन समितिले एन्फा अनुशासन समितिलाई सिफारिस गर्नेछ। एन्फा अनुशासन समितिको निर्णय चित्त नबुझेमा एन्फा अपिल समितिमा अपिल गर्न सकिनेछ।

२) रेफ्रि समिति

प्रतियोगिताका प्रत्येक खेलका लागि रेफ्रिहरु नियुक्त गर्ने अधिकार यस समितिमा निहित रहनेछ। प्रतियोगिता अन्तर्गत प्रत्येक खेलको प्रतिवेदन रेफ्रि समिति मार्फत आयोजक समितिमा खेल समाप्त भए पछि बुझाउनु पर्नेछ।

नियम (२०) रेफ्रिको भुमिका

प्रतियोगिताका सम्पूर्ण म्याचहरु संघ अन्तर्गत गठीत रेफ्रि समितिले नियुक्त गरेका रेफ्रिहरुबाट मात्र खेल संचालन गर्नेछ। खेल दौरान रेफ्रिले लिएको निर्णय अन्तिम र मान्य हुनेछ। रेफ्रिले खेल दौरान गरेका निर्णय माथि कुनै उजुर तथा अपिल राख्न पाउने छैन।

नियम (२१) चेतावनी र निष्काशन

- १) म्याच दौरान कुनै खेलाडीले दुई पटक (दुई भिन्न खेलमा) पहेलो कार्ड पाएमा निज खेलाडीलाई चेतावनी मात्र दिईने छ र सोही खेलाडीलाई पुनः अर्को पटक अन्य म्याचमा पहेलो कार्ड पाएमा (३ पटक गणना गरी) निज खेलाडीलाई आगामी लगतै हुने एक म्याच खेल्नबाट निलम्बन गरिनेछ। एकै म्याच दौरान कुनै खेलाडीले दुई पहेलो कार्ड (रातो कार्ड) वा रातो कार्ड पाएमा निज खेलाडीले खेल मैदानबाट कार्ड पाए पश्चात खेल मैदान छाड्नु पर्नेछ, भने निज खेलाडीले प्रतियोगिताको आगामी एक म्याच खेल्नबाट निलम्बन गरिनेछ, साथै कार्डको गणना क्रमिक रूपले गर्दै जानेछ, र कुनै खेलाडीले एक म्याचमा पहेलो कार्ड पाई रातो कार्ड पनि पाएमा निज खेलाडीले तुरुन्तै खेल मैदानबाट निष्काशित हुनु पर्नेछ, तथा पहेलो कार्डको गणना यथावत कायम रहनेछ। तीन पहेलो कार्ड वा रातो कार्ड पाए पश्चात एक खेल खेल्न निलम्ब पछि कार्डको गणना पुनः गरीने छ।
- २) प्रतियोगिता दौरान कुनै खेलाडीले दुई पहेलो कार्ड पाईसके पछि, अर्को म्याचमा पहेलो कार्डका साथै थप रातो कार्ड पाएमा त्यस्ता खेलाडीले आगामी लगतै दुई म्याच खेल्नबाट निलम्बित गरिनेछ।
- ३) म्याच दौरान कुनै खेलाडीलाई सिधै रातो कार्ड पाएमा निज खेलाडीले खेल मैदानबाट निष्काशित हुनु पर्नेछ, र आगामी एक म्याच खेल्नबाट निलम्बन गरिनेछ। साथै घटनाको प्रकृति हेरी थप अनुशासनिक कारवाहीका निम्ति अनुशासन समितिमा थप अनुशासनिक कारवाहीका निम्ति सिफारीस गरी थप अनुशासनीक कारवाही पनि हुन सक्नेछ।
- ४) म्याच दौरान अफिसियलहरुले पनि पहेलो तथा रातो कार्ड पाएमा निलम्बित माथि उल्लेखित गरे बमोजिम नै हुनेछ। रातो कार्ड पाएको अवस्थामा प्रशिक्षकले Post Match Press Conference मा सहभागी हुन पाउने छैन।
- ५) माथि उल्लेखित आस्थामा खेलाडीहरु वा अफिसियलहरुले पाएको पहेलो तथा रातो कार्ड पाउंदाको अवस्थामा सो घटनाको गम्भीरतालाई छानबीन गरी लीग संचालन समितिले अनुशासन समितिमा थप अनुशासनिका कारवाहीका लागि सिफारीस गरी थप कारवाही तथा जरीवाना सहितको अनुशासनिक कारवाही समेत गरिनेछ।
- ६) प्रतियोगिता दौरान सहभागी टिमका खेलाडीहरु, अफिसियलहरु वा टिमका समर्थकहरुले खेल मैदानमा रहेका रेफ्रि, सहायक रेफ्रि, सुरक्षित रेफ्रि तथा आयोजक समिति एवम् विभिन्न उपसमितिका कुनै पनि पदाधिकारीहरूसंग अभद्र व्यवहार गरी



गाली गलौच गरिएको पाईएमा, भै(भगडा गरेमा वा खेल अवरुद्ध गर्ने तथा उत्तेजना फैलाउने कार्य गरेमा उक्त टिमलाई नै घटनाको गम्भिरताको जांच गरि आवश्यक कारवाहीका लागि अनुशासन समितिमा सिफारीस गरिने छ ।

७) खेल स्वच्छ, खेल भावनाले खेल्नु पर्नेछ । मिलोमतोबाट खेलिने खेललाई निरुत्साहित गरिनेछ । क्लबहरु बिच मिलोमतोबाट खेल खेलिएको आशंका भएमा उक्त दुवै टिमलाई अनुशासनिक कारवाहीको लागि प्रतियोगिता संचालन समितिद्वारा एन्फा अनुशासन समितिलाई सिफारिस गरीने छ ।

८) क्लब र खेलाडीहरु बिच मिलेमतो भएको सम्बन्धमा सम्बन्धित क्लबबाट उजुरी परेको अवस्थामा वा संघ अन्तर्गतको इन्टिग्रीटि निकायबाट छानविन गर्दा मिलिमतो भएको ठहर भएमा त्यस्ता खेलाडी तथा पदाधिकारीहरुलाई देशको प्रचलित कानून तथा फिफा र ए.एफ.सी. को नियम बमोजिम कारवाही गर्नको लागि प्रतियोगिता संचालन समितिद्वारा एन्फा अनुशासन समितिलाई सिफारिस गरीने छ ।

९) विश्व फुटबल महासंघ (FIFA)को आचार संहिता (FIFA Code of Conduct) अनुरूप यदि कुनै टिमले एकै खेलमा ५ वटा पहेलो कार्ड वा ३ वटा रातो कार्ड पाएमा उक्त टिमलाई रु.१०,०००।-(दश हजार रुपैया) जरिवाना गरीनेछ । प्रत्येक पहेलो कार्डको रु ५००।-(पांच सय) र प्रत्येक रातो कार्ड खाए बापतको रु ३०००।-(तीन हजार) जरिवाना स्वरुप सम्बन्धित क्लबले एन्फालाई बुझाउनु पर्नेछ ।

साथै प्रत्येक क्लबले आफ्नो खेलाडीले पाएको पहेलो र रातो कार्डको जिम्मेवारी क्लब स्वयमको पनि हुने भएकोले तीन पहेलो कार्ड पछि निलम्बन परेको वा रातो कार्ड पाएका खेलाडीहरुको नामावली खेल खेल्ने दिन समावेस नगर्न नगराउने जिम्मेवारी बहन गर्नु पर्नेछ ।

नियम (२२) खेल बहिस्कार

१) एन्फाको आयोजनामा संचालन हुने यस शहिद स्मारक 'ए' डिभिजन लिग २०७९मा सहभागी हुन मान्यता प्राप्त गरेका 'ए' डिभिजनमा रहेका १४ क्लबहरु मध्ये कुनै पनि क्लब/टिम यस प्रतियोगितामा सहभागी नभएमा उक्त टिम सीधै 'बी' डिभिजनमा झारिनुका साथै नगद रु.५,००,०००।(पांच लाख रुपैया) आर्थिक जरिवाना गरीनेछ ।

२) यस प्रतियोगितामा सहभागी हुने कुनै पनि टिमले प्रतियोगितामा सहभागी हुन क्लब दर्ता गराई सकेपछि वा खेल तालिका प्रकाशित गरी सकेपछि, खेल बहिष्कार गर्न पाउने छैन । खेल बहिष्कार गरेमा सीधै 'बी' डिभिजनमा झारिनुका साथै नगद रु. १०,००,०००।-(दश लाख रुपैया) जरिवाना गरिनुका साथै बहिष्कार गर्ने टिमलाई थप आवश्यक अनुशासनिक कारवाही समेत गरीनेछ ।

३) यस प्रतियोगितामा सहभागी भए पश्चात कुनै टिमले खेल दौरान खेल बहिष्कार गरेमा विपक्षी टोलीलाई स्वतः विजयी घोषित गरि ३ अंक र ३ गोलको प्राथमिकता दिईनेछ, भने खेल बहिष्कार गरेको अवस्थामा ३ गोल भन्दा बढीले अग्रता भएको अवस्थामा बढी गोललाई नै मान्यता दिईनेछ । बहिष्कार गर्ने टिमले उक्त खेल हारेको मानिनेछ । यसरी खेल बहिष्कार गर्ने टिमलाई सीधै 'बी' डिभिजनमा झारिनुका साथै नगद रु.१५,००,०००।-(पन्ध्र लाख रुपैया) समेत जरिवान गरिनेछ, भने बहिष्कार गर्ने टिमको बांकी टिमहरु संगको खेलहरुको नतिजामा पनि ३ अंक र ३ गोलको प्राथमिकता प्रदान गरीनेछ ।

नियम (२३) स्थगन खेल(Abandonment of Match) र रद्द म्याच (Cancelled Match)

१)स्थगन खेल(Abandonment of Match) : प्राकृतिक प्रकोप, प्राविधिक वा अन्य कुनै वाध्यात्मक कारणले म्याच स्थगन हुन गएको खण्डमा सो खेल पुनः खेलाउन मिति, समय र स्थानको निर्धारण गर्ने अधिकार आयोजक समितिमा हुनेछ । आयोजक समितिले सहभागी टिमहरुलाई कम्तिमा (१ दिन)अघि सूचीत गरीनेछ । यसरी सूचीत गरे पश्चात सबै टिमहरुले आवश्यक सहयोग र सहकार्य गरी सहभागी हुनु पर्नेछ । यसरी कुनै पनि वाध्यात्मक कारणले खेल स्थगन हुन गएको खेलको अवस्था जे जस्तो छ त्यहिबाट अर्को दिन खेलाईनेछ, र उक्त स्थगन म्याचको पहेलो र रातो कार्डको गणना



जे जस्तो अवस्थामा छ सोहि अनुरूप मान्य हुनेछ । स्थगन भएको खेल सहभागी टिमहरूले संशोधित मिति, समय र स्थानमा अनिवार्य रूपमा खेल्नु पर्नेछ ।

२) रद्द म्याच (Cancelled Match) : प्राकृतिक प्रकोप, प्राविधिक वा अन्य कुनै बाध्यात्मक कारणले म्याच सुरु हुन नसकि रद्द भएमा कम्तिमा (१ दिन)अघि आयोजक समितिले सूचना जारी गरी अर्को दिन सो म्याच खेल्ने समय र स्थानको जानकारी गराई खेलाईने छ । जुन सबै टिमहरूलाई मान्य हुनु पर्नेछ ।

नियम (२४) म्याच टिकट

म्याच टिकट सम्बन्धमा । यस शहिद स्मारक ए डिभिजन लिग फुटबल प्रतियोगिताको टिकट मुल्य तोक्ने तथा टिकट विक्रि वितरण गर्ने लगाएत सिजनल टिकट तथा पासहरू उपलब्ध गराउने अधिकार आयोजकमा निहित रहनेछ । साथै टिकटमा प्रतियोगिताको मुख्य प्रायोजक तथा सह-प्रायोजकहरूको लोगो लगाएत मार्केटिङ्ग पार्टनरको लोगो राखिने छ । साथै ब्रोडकास्टिङ्ग राईट प्राप्त गर्ने कम्पनीले ब्रोडकास्टि पार्टनर राख्न पाईनेछ, भने अन्य प्रायोजक तथा सह-प्रायोजक राख्न पाईने छैन ।

खेल हुने दिनको गेट टिकट उपलब्ध गराउने व्यवस्थाहरू

लीग संचालन समितिले सहभागी क्लबहरूका निम्ति क्लबका मेनेजरहरूलाई आवश्यक व्यवस्थापन गरी शर्त सहित टिकट लिने तथा विक्रि वितरण गर्न दिने व्यवस्था मिलाउनेछ ।

दशरथ रंगशालामा खेल खेल्ने टिमलाई मात्र

१) ५ थान भि.भि.आई पि. टिकट

२) ३० थान जनरल प्यारापिटको टिकट

लीग संचालन समितिले स्टेडियममा दर्शकहरू बस्ने स्थानको सुनिश्चितताको गर्नेछ, भने सहभागी टिमहरूले यसलाई पूर्ण रूपले पालना गर्नु पर्नेछ । दशरथ रंगशाला भन्दा बाकेको को अन्य खेल मैदानमा पूर्णसुविधा सम्पन्न खेल मैदानमा भौतिक पूर्वाधार नभएकोले स्थानिय आयोजक संग ससन्वय गरी सोहि अनुसार उपलब्ध गराईने छ ।

१) ३ थान भि.भि.आई पि. टिकट

२) २० थान जनरल प्यारापिटको टिकट

यदि सहभागी टिमहरू मध्ये खेल हुने टिमले सहजै रूपमा कुल सिट संख्याको १० प्रतिशत(%) टिकट आयोजक संग २ दिन पहिले जानकारी गराई सर्वसुलभ तरिकाले खरीद गर्न सकिने छ ।

नियम (२५) प्रेस सम्मेलन

यस प्रतियोगितामा सहभागी भएका टिमहरूले आ-आफ्नो टिमको खेल समाप्त भएको १० देखि १५ मीनेट भित्र दुवै टिमका मुख्य प्रशिक्षकले आयोजक समितिले आयोजना गरेको पोष्ट म्याच कन्फ्रेन्समा अनिवार्य रूपले सहभागी हुनु पर्नेछ । म्याच कन्फ्रेन्समा सहभागी नभएमा त्यस्ता प्रशिक्षकहरूलाई अनुशासनिक कारवाही गरीनेछ । कुनै कारणवस पोष्ट म्याच कन्फ्रेन्समा सहभागी हुन नसकेमा लिखित रूपमा पूर्व जानकारी गराउनु पर्नेछ । साथै खेल मैदानमा खेल शुरु हुनु भन्दा अगाडी तथा खेलको मध्यान्तरमा टिमका कुनै पनि खेलाडी वा अफिशियल एवम् प्रशिक्षकहरूले कुनै पनि अन्तर्वार्ता तथा मन्तव्यहरू दिन पाईने छैन तर खेल पश्चातको पोष्ट म्याच कन्फ्रेन्स पछि अन्तर्वार्ता तथा फोटो खिचाउन भने सकिनेछ ।

नियम (२६) औषधी उपाचार व्यवस्था

१) यस प्रतियोगिता दौरान कुनै पनि खेलाडीहरूलाई खेल मैदान भित्र खेल खेल्दा कुनै चोट पटक तथा दुर्घटना भएको अवस्थामा खेलाडीलाई आयोजक समितिले प्राथमिक उपचारको मात्र उपलब्ध गराइने छ, भने त्यस भन्दा बाहेकका औषधी उपचार गर्न आवश्यक भएमा विमा अभिलेख तथा संघ र सम्बन्धित टिम विचको आपसी सहमतिमा संघको डक्टरको सल्लाह तथा सुझाव अनुरूप थप उपचारको व्यवस्था मिलाईनेछ ।



२) राष्ट्रिय खेलाडीहरुको स्वास्थ्य विमाको खर्च संघले व्यहोर्ने छ । क्लवमा दर्ता भएका अन्य खेलाडीहरुको स्वास्थ्य विमाको खर्च क्लव आफैले व्यहोर्नु पर्नेछ ।

३) महामारी तथा प्राकृतिक प्रकोप आदिबाट आईपर्ने दुर्घटनाको खर्च संघले व्यहोर्ने छ ।

नियम (२७) डोपिङ्ग परिक्षण

शक्तिवर्धक औषधी सेवन गरी कुनै पनि म्याच खेल पाईने छैन, आयोजक समितिले आवश्यकता अनुसार खेलाडीको डोपिङ्ग परिक्षण समेत गर्न सकिने छ ।

नियम (२८) विरोध पत्र

यस प्रतियोगिता अन्तर्गत रहेर प्रतियोगितामा विपक्षी टिम विरुद्ध कुनै पनि टिमले विरोध पत्र दर्ता गर्नु परेमा खेल सकेको २ घण्टा भित्र लिखित विरोध पत्र र विरोध शुल्क रु. १०,०००/- (दश हजार) म्याच कमिस्तरलाई बुझाउनु पर्नेछ । विरोध गर्दा सत्य तथ्य उचित ठोस कारण सहित दिनु पर्नेछ सो सम्बन्धमा आयोजक समितिले आवश्यक अध्ययन अनुसन्धान गरेर निर्णय गर्नेछ । बिना आधार दिएको विरोध पत्र स्वीकार्य हुने छैन । यसै नियमावलीको नियम(२०) मा उल्लेख भए बमोजिम खेल दौरान रेफ्रिले दिएको निर्णय अन्तिम र मान्य हुनेछ भने रेफ्रिले दिएको निर्णय उपर कुनै दावी विरोध राख्न पाउने छैन । रेफ्रिको निर्णय उपर दिएको दावी विरोध शुल्क फिर्ता हुने छैन ।

परिच्छेद-३

आर्थिक पक्ष एवम् पुरस्कार तथा प्रमाण पत्र

- १) यस प्रतियोगितामा सहभागी टिमहरुलाई टिम तयारी वापत रु. ३२,५०,०००/- (बत्तिस लाख पचास हजार रुपैया) संघले उपलब्ध गराउनेछ । सो रकम सहभागी क्लवहरुलाई ३ किस्तामा प्रदान गरीनेछ । पहिलो किस्ता रु. १५,००,०००/- (पन्ध्र लाख रुपैयाँ) टिम दर्ता गरि सकेपछि प्रदान गरीने छ भने दोस्रो किस्ता रु. १०,००,०००/- (दश लाख रुपैयाँ) प्रतियोगिताको १३ औँ चरणको म्याचहरु सकिएपछि क्लवहरुले पेश गरेको पहिलो किस्ताको बिल भर्पाई स्वीकृत भएको ४५ दिन पछि प्रदान गरिने छ । अन्तिम किस्ता रु. ७,५०,०००/- (सात लाख पचास हजार रुपैयाँ) प्रतियोगिता समाप्त भईसकेपछि क्लवहरुले पेश गरेको दोस्रो किस्ता र अन्तिम किस्ताको बिल भर्पाई स्वीकृत भएको ४५ दिन पछि प्रदान गरीने छ ।
- २) प्रथम स्थान हासिल गर्ने टिमलाई नगद रु. ७५,००,०००/- (पचहत्तर लाख रुपैया)का साथै ५० थान पदक तथा प्रमाण-पत्र सहित शहिद स्मारक विजयी शिल्ड प्रदान गरीनेछ ।
- ३) द्वितीय स्थान हासिल गर्ने टिमलाई नगद रु. ५०,००,०००/- (पचास लाख रुपैया) का साथै ५० थान पदक तथा प्रमाण-पत्र प्रदान गरीनेछ ।
- ४) तृतीय स्थान हासिल गर्ने टिमलाई नगद रु. २५,००,०००/- (पच्चीस लाख रुपैया) का साथै ५० थान पदक तथा प्रमाण-पत्र प्रदान गरीनेछ ।
- ५) प्रत्येक म्याचमा विजयी टिमलाई नगद रु. ५०,०००/- (पचास हजार रुपैया) प्रदान गरीनेछ भने खेल बराबरी रहेमा दुवै टिमलाई २५,०००/- / २५,०००/- (पच्चिस - पच्चिस हजार) प्रदान गरीने छ ।
- ६) प्रत्येक म्याचमा म्यान अफ दि म्याच बराबर १०,०००/- (दश हजार) नगद पुरस्कार प्रदान गरीनेछ ।
- ७) प्रतियोगिता अवधिभर अनुशासित भै खेले टिमलाई फेयर प्ले (Fair Play) टिम घोषित गरी ट्रफि र नगद रु. ३,००,०००/- (तीन लाख रुपैया) प्रदान गरीनेछ ।
- ८) प्रतियोगिता अवधिभरमा सबैभन्दा बढी गोल गर्ने खेलाडी (Highest Scorer) लाई रु. २,००,०००/- (दुई लाख रुपैयाँ), उत्कृष्ट गोलकिपरलाई रु. २,००,०००/- (दुई लाख रुपैयाँ) र उत्कृष्ट युवा खेलाडीलाई रु. १,५०,०००/- (एक लाख पचास हजार रुपैयाँ) र प्रतियोगिताको सर्वोत्कृष्ट खेलाडी (MVP) लाई रु. ३,००,०००/- (तीन लाख रुपैयाँ) पुरस्कारबाट पुरस्कृत गरीनेछ ।
- ९) शहिद स्मारक 'ए' डिभिजन लीग फुटबल प्रतियोगिता नियमावली २०७९ मा प्रथम हुने टिमलाई AFC Cup को लागि छनौट हुने छनौट प्रतियोगितामा सहभागी गराइनेछ । तर AFC CUP सहभागीताको लागि टिम इन्ट्री गर्ने समय लीग समाप्त हुनु भन्दा अगाडी भएमा यसको निर्णय एन्फाले गर्नेछ ।



माथि उल्लेखित पुरस्कारहरु संघले तोकेको समय र मितिमा सम्बन्धित क्लबका खेलाडी, प्रशिक्षक तथा अफिशियलहरुबाट अनिवार्य रूपले सहभागी भै ग्रहण गर्नु पर्नेछ। पुरस्कार वितरण कार्यक्रममा सहभागी नहुने वा बिना कारणले पुरस्कार बहिष्कार गर्ने खेलाडी, प्रशिक्षक तथा अफिशियलहरुलाई संघले अनुशासन समितिमा अनुशासनिक कारवाहीको लागि सिफारीस गरीनेछ। र नगद पुरस्कार दिदां नेपाल सरकारको नियमानुसार कर कट्टी गरी प्रदान गरीनेछ।

परिच्छेद-४

मुल्याङ्कन तथा छनौट समिति

उल्लेखित पुरस्कार निष्पक्ष एवम् स्वच्छ ढंगबाट प्रदा गर्नका लागि एन्फाद्वारा एक निर्णायक समितिको गठन गरीनेछ। सो निर्णायक समितिको निर्णय अनुसार पुरस्कारहरु प्रदान गरीनेछ। निर्णायक समितिमा निम्न अनुसारको पदाधिकारीहरु रहने व्यवस्था रहनेछ।

- १) संयोजक - संघको प्राविधिक समितिले तोकेको फुटबल प्रशिक्षक एक जना
- २) सदस्य - अन्य चार जना प्रशिक्षक

परिच्छेद-५

नियमावली संशोधन सम्बन्धि व्यवस्था

क) यस नियमावलीमा भएका व्यवस्थाहरु निम्न अवस्थामा संशोधन गर्न सकिनेछ :

- १) नियमावलीमा भएका व्यवस्था संशोधनको लागि उचित तर्क सहित क्लब तथा खेलाडीहरुले लिखित रुपमा अनुरोध गरेमा र त्यस्तो अनुरोध बमोजिम नियमावली संशोधन गर्न एन्फाले उचित ठानेमा,
- २) यस नियमावलीको समयानुकूल संशोधन गर्न एन्फाले आवश्यक ठानेमा यो नियमावलीलाई संशोधन गर्न सकिनेछ।

परिच्छेद-६

जनशक्ति परिचालन तथा सेवा सुविधा सम्बन्धि व्यवस्था

१. यस शहिद स्मारक 'ए' डिभिजन लीग फुटबल प्रतियोगिता २०७९ मा कार्यरत रहने प्राविधिक, प्रशासनिक लगायतका सबै जनशक्तिको सेवा सुविधा एन्फाको आर्थिक नियमावली बमोजिम उपलब्ध गराईनेछ। यस सम्बन्धि बारे अनुच्छेद-१ (Annex-1) मा व्यवस्था गरीएको छ।

विविध

नियम (१) बादविवाद

यस प्रतियोगिता सम्बन्धमा कुनै पनि बाद विवादलाई समाधान गर्ने अन्तिम अधिकार संघमा निहित रहने छ।

नियम (२) नियमावलीको व्याख्या

यस नियमावलीको विस्तृत व्याख्या गर्नु परेमा सोको अधिकार अखिल नेपाल फुटबल संघमा मात्र निहित रहने छ र सो सबै सहभागी टिमहरुलाई मान्य हुनेछ।

नियम (३) संसोधन

यस प्रतियोगिता नियमावलीमा संसोधन गर्नु परेमा प्रतियोगितामा सहभागी 'ए' डिभिजनको क्लबहरु र संघको आपसी सहमतिमा संसोधन गर्न सक्ने अधिकार संघमा मात्र निहित रहनेछ।

नियम (४) सर्वोपरिता

यस नियमावलीलाई लागु गर्ने सर्वोपरिता संघमा मात्र अन्तर्निहित रहने छ।

नियम (५) वाधाअड्काउ

यस नियमावली बमोजिम कार्य गर्दा कुनै वाधाअड्काउ आएमा संघले आवश्यक निर्णय गरी वाधाअड्काउ फुकुवा गर्न सकिनेछ।

21/16

